

مصباح الرحمن یوسفی
استاذہن الاقوامی اسلامی یونیورسٹی اسلام آباد

قاضی کی اہلیت کی شرائط

قضا چونکہ ایک اتہائی حساس اور اہم منصب ہے اس لیے اسلام نے اس منصب کو سنبھالنے کیلئے اہلیت کی بنیادی شرائط لگا دی ہیں تاکہ اس حساس مقام پر صرف وہی افراد بیٹھ سکیں جو حقیقت میں اس کے اہل ہوں، رعیت کی جان و مال اور آبرو کی حفاظت اور حقوق معاشرہ کی نگہبانی کما حقہ ہو سکے۔ اور کوئی فرد اپنی کم علمی یا نااہلی کی بنا پر معاشرہ کے لیے دردِ سر نہ بن جائے۔

اس سلسلے میں ہم ان تمام شرائط کا ذکر کریں گے جو فقہاء کے ہاں مذکور ہیں۔ لیکن یہ بات واضح ہے کہ تمام فقہاء کے نزدیک قاضی کا اخلاقی عامہ صفات حسنة اور علم و فضل سے متصف ہونا افضل ہے۔ اور اسی شخص کو اس منصب پر بٹھایا جائے گا جو امت مسلمہ میں زیادہ بہتر ہوگا۔ لیکن کیا یہ صفات قاضی کے لیے شرائط کی حیثیت رکھتی ہیں یا نہیں؟ اور ان میں سے کم سے کم وہ کون سی صفات ہیں جن کا قاضی کے اندر پایا جانا ضروری ہے۔ اور جن کے بغیر کوئی آدمی قضا کے منصب کا اہل ہی نہیں ہوتا؟

یہ شرائط مندرجہ ذیل ہیں :-

کوئی شخص اس وقت تک قاضی نہیں بن سکتا جب تک کہ وہ مسلمان نہ ہو۔ (۱)

اسلام | مسلمان سے مراد صرف وہ شخص ہے جو شریعت محمدی علی صاحبہا الصلوٰۃ والسلام پر ایمان لایا

ہو اور اس کو دنیا کا واحد الہی قانون اور قابل عمل شریعت سمجھتا ہو۔

اگر کوئی قاضی صرف مسلمانوں کے درمیان متنازعہ امور میں فیصلے کرے یا فریقین میں سے کوئی ایک مسلمان ہو تو اس صورت میں تو قاضی کا مسلمان ہونا مسلمہ طور پر ضروری ہے (۲)

لے یونکہ ارشاد باری تعالیٰ ہے۔ "وَلَنْ يَجْعَلَ اللَّهُ لِلْكَافِرِينَ عَلَى الْمُؤْمِنِينَ سَبِيلًا" (۳)

لیکن اگر فریقین دونوں کافر غیر مسلم ہوں تو اس صورت میں دورائے پائی جاتی ہیں۔ جمہور علماء و جن میں مالکی، شافعی، حنفی، ظاہری اور شیعہ مکاتب فکر شامل ہیں اس صورت میں بھی قاضی کا مسلمان ہونا شرط اور ضروری قرار دیتے ہیں، (۴) جب کہ فقہاء احناف کے نزدیک کفار کے نزاعی امور میں فیصلہ کرنے کے لیے مسلمان ہونا شرط نہیں ہے (۵) اگر ضرورت پڑے تو غیر مسلم بھی عدل و انصاف کے مطابق فریقین کے باہم فیصلہ

کر سکتے ہیں، لیکن یہ پیش نظر ہے کہ کفار کو اسلامی معاشرے میں کسی بھی بنیادی منصب پر بٹھانا جائز نہیں ہے۔ لہذا بطور پالیسی کے کوئی بھی اسلامی حکومت کفار کو قاضی راج کے منصب پر مامور کرنے کی مجاز نہیں۔ البتہ بعض خاص صورتوں میں حکومت وقت وقتی طور پر ضرورت کے پیش نظر ایسا کر سکتی ہے لیکن کسی بھی وقت اس کو نظیر بنانا درست نہ ہوگا بلکہ کوشش ہی کی جائے گی کہ اسلامی معاشرے میں تمام اہم امور اور مناصب بشمول قضا کے مسلمانوں کے ہاتھ میں ہوں، کیونکہ کوئی بھی اصولی اور نظریاتی ریاست اپنے حدود میں کسی غیر نظریہ کو کھل کر حکمرانی کرنے کی اجازت اور اختیارات نہیں دیا کرتی۔

بلوغ | تمام فقہاء اس بات پر متفق ہیں کہ قاضی کے لیے ضروری ہے کہ وہ شرعی طور پر سن بلوغ کو پہنچ چکا ہو کیوں کہ نابالغ خود مرفوع القلم ہوتے ہیں۔ اس سے اس کے عمل کی کوئی باز پرس نہیں کی جائے گی تو دوسروں کے معاملات میں وہ فیصلہ کرنے کا اہل کب ہو سکتا ہے شرعی احکام کے وجوب کی بنیادی شرط تو بلوغ ہے لہذا غیر بالغ آدمی قضا کا اہل نہیں ہوگا۔ (۶)

بلوغ کے لیے عمر کی کوئی حد نہیں لگائی جا سکتی۔ بلکہ اس سے طبعی بلوغ مراد ہوگا یعنی جب وہ شریعت کے دوسرے احکام کا مکلف ہوگا۔ اس وقت وہ بالغ تصور ہوگا اور قضا کے منصب کے لیے اس لحاظ سے اہل بھی سمجھا جائے گا۔

عقل | عقل کی شرط بھی تمام فقہاء کے نزدیک مسلم ہے (۷)۔ اس طرح کوئی غیر عاقل یا کوئی مجنون اور دیوانہ قضا کے منصب پر فائز ہونے کا اہل نہیں ہوگا۔ کیوں کہ اس حالت میں تمیز اور ادران کی صلاحیت ہی مفقود ہوتی ہے بلکہ امام ماوردیؒ تو فرماتے ہیں کہ واجبی اور معمولی عقل اس میدان میں کافی نہیں بلکہ اچھی ذہانت بہتر قوت تمیز اور سہود غفلت سے ایسا بعد درکار ہے جو کہ مسائل کو حل کرنے اور مشکلات کو رفع کرنے کے کام آئے۔ یعنی کمال درجے کی وہ عقل مندی موجود ہو جو اور فکری پختگی ضروری ہے جو کہ اس منصب کے شایان شان ہو (۸)۔

مرد ہونا (ذکورہ) | اس سلسلے میں فقہاء کے درمیان تین رائے پائی جاتی ہیں، مالکی، شافعی، حنبلی اور شیعہ فقہاء کے نزدیک قاضی کا مرد ہونا ضروری ہے (۹) اور عورت قاضی کے منصب پر نہیں بیٹھ سکتی جب کہ اہل ظاہر اور ابن جریر طبری نے اس کے خلاف رائے دی ہے (۱۰)۔ فقہائے احناف نے حدود و قصاص کے قضایا میں تو قاضی کا مرد ہونا ضروری قرار دیا ہے جب کہ ان کے ہاں دیگر قضایا میں عورت بھی یہ ذمہ داری لے سکتی ہے (۱۱)۔

قرآن و سنت کا مطالعہ کرنے سے ہم اس نتیجہ پر پہنچے ہیں کہ عورت کو اپنے دائرہ کار کے اندر رہتے

ہوئے گھر کی زندگی کی بہتری کے لیے وقف ہونا چاہیے۔ بچوں کی دیکھ بھال اور تربیت ایسی ذمہ داری ہے جس سے فقط وہی عہدہ برا ہو سکتی ہے۔

دوسری طرف عدلیہ کارکن بننے کی صورت میں عورت کو اپنے حدود سے نکل کر مردوں سے احتیاط بات چیت اور ضروری حالات سے باخبر رہنے کے لیے چلنے پھرنے کی ضرورت پیش آئے گی۔ جن میں سے کچھ صورتیں قطعی طور پر ممنوع ہیں۔ جب کہ عورت کا باہر نکلنا، مردوں سے بات چیت کرنا اور گھل مل جانا یہ سب فتنہ کا باعث بنتی ہیں۔ لہذا ہم عورت کو ایک ایسا کام کرنے کی ذمہ داری نہیں دے سکتے جس کے نتیجے میں ہمیں اسلامی اقدار اور تعلیمات کو پامال کرنا پڑے۔ اس لیے قاضی کے لیے مرد ہونا شرط قرار پائے گا۔ البتہ ایسے امور جہاں پر عورت کے قاضی بنائے بغیر کام نہ بنتا ہو، عورتوں کے خصوصی معاملات ہوں یا اس کے علاوہ کوئی نعم البدل نہ ہو، یا کسی بڑے شرعی مقصد کے ضائع ہونے کا خطرہ ہو۔ اس صورت میں قاضی کے منصب پر عورت کو فائز کیا جاسکتا ہے۔ اور اس صورت میں عورت کو قاضی بننے کی اجازت دی جائے گی۔ اس طرح بنیادی طور پر صرف مرد ہی قاضی راجح ہوا کرینگے۔ سوائے مخصوص حالات کے جہاں عورت کے قاضی بنائے بغیر کوئی چارہ نہ ہو، وقتی طور پر اس کی اجازت دی جائے گی یہی فقہا کرام کے مذکورہ اقوال کا خلاصہ بھی ہے۔

حریت (آزادی) | آزادی ایک بہت بڑی نعمت ہے اور اسلام کی ہمیشہ سے یہ کوشش رہی ہے کہ کہ وہ غلامی کی لعنت سے دنیا کو پاک کرے کیونکہ اس میں انسان اپنے فکر و عمل کا ازاں نہ طور پر مالک نہیں ہوتا۔ بلکہ وہ اپنے مالک کے حکم کا غلام ہوتا ہے۔ فقہانے اسی بنا پر قاضی کے لیے ضروری قرار دیا ہے کہ وہ آزاد ہو کسی کا زرخیر غلام نہ ہو۔ اپنے فکر و عمل میں آزاد ہو۔ اور کوئی انسان اس کے سیاہ و سفید کا مالک نہ ہو۔

جمہور فقہانے قاضی کے منصب کے لیے آزادی کو ایک بنیادی شرط قرار دیا ہے، مالکی، حنبلی، شافعی اور جمہور شیعہ اس کو شرائط اہلیت میں سے قرار دیتے ہیں (۱۲) احناف نے بھی تنفیذ حکم کے لیے اس کو لازمی قرار دیا ہے (۱۳) جب کہ صرف اہل ظاہر اور بعض اہل العشرہ اس کو لازمی قرار نہیں دیتے۔ (۱۴) لیکن قرآن و حدیث کی روشنی میں جمہور کی رائے ہی کو ترجیح حاصل ہے۔

عدل | قاضی کا عادل ثقف اور باکردار ہونا بھی ضروری ہے یہ مالکی، حنبلی، شافعی اور شیعہ مکاتب فکر کی رائے ہے (۱۵) کیونکہ اس اہم منصب پر وہی شخص بیٹھے گا جو خود اپنے کردار کے ذریعے لوگوں کے اندر مقام پیدا کر سکتا ہو۔ یا کم از کم اس کے اعمال و اخلاق کو دیگر لوگ دلیل بنا کر اسلامی

نظام عدل کا مذاق نہ اڑائیں۔ اور نہ ہی اس کے کردار میں شک کر کے اس کے فیصلے کو مشکوک ٹھہرائیں۔ اسی وجہ سے فقہاء شریعت نے قاضی کا ثقہ اور باکردار ہونا بھی لازمی قرار دیا ہے۔

احسان کے نزدیک شاید معاشرے کی بد اخلاق کی طرف زیادہ میدان کی وجہ سے اس شرط کو شرط اہلیت نہیں قرار دیا گیا ہے (۱۶) لیکن اس کا مطلب یہ نہیں ہے کہ قاضی غیر عادل ہو، بلکہ غیر عادل کی قضا بھی جائز ہے، اور ظاہر ہے وہ صرف اس صورت میں کہ جب اس سے کوئی بہتر آدمی نہ ملے، معاشرے میں بد اخلاقی کے عام رجحان کی وجہ سے یہ تو ممکن ہے کہ اگر کوئی زیادہ ثقہ اور باکردار آدمی نہ ملے تو اس سے کم درجہ کا ڈھونڈ لیا جائے گا۔ لیکن وہ اپنے معاشرہ کی نسبت سے اچھے افراد میں سے ہو، بد اخلاق اور بد کردار لوگوں کو عوام کی گردنوں پر مسلط کرنے کا جواز اس رائے میں قطعاً نہیں ہے اصل تو یہی ہے کہ باکردار اور نیک و صالح عناصر کو ہی یہ منصب سونپا جائے گا۔ (۱۶) تاکہ وہ عوام کے نزاعات کا اسلامی تینیمات کی روشنی میں فیصلہ کر سکیں اور اسلامی اقدار اور تعلیمات کو ترویج دے سکیں۔ البتہ اگر کسی میدان میں مخلص اور باکردار فرد نہیں ملتا ہے تو اس صورت میں اس سے کم درجہ کے نیک فرد پر بھی اکتفا کر لیا جائے گا (۱۷)

قاضی کے لیے ضروری ہے کہ وہ مختلف نو وارد قضایا اور معاملات میں اجتہاد کی صلاحیت رکھتا ہو ثنائی، حنبلی، ظاہری اور شیعہ مکاتب فکر کی رائے یہ ہے، (۱۸) البتہ مالکی اور حنفی فقہاء

اجتہاد

قاضی کے لیے اجتہاد کو ضروری قرار نہیں دیتے (۱۹)

قرآن و سنت کی روشنی میں یہ بات ثابت ہوتی ہے کہ قاضی اپنے سامنے لائے جانے والے معاملات اور قضایا کو خوب جاننے والا ہونا چاہیے لہذا اگر کوئی آدمی علم نہیں رکھتا ہے تو وہ فیصلہ کرنے کا اہل نہیں ہے اس جہاں بھی مجتہد عالم مل سکتا ہو وہاں اس کا قاضی لگنا ضروری ہے لیکن چونکہ نہ تو تمام عالم مجتہد ہوتے ہیں اور نہ ہی یہ ممکن ہے تو فقہاء نے اس بات کی اجازت دی ہے کہ مجتہد نہ ہونے کی صورت میں کسی مجتہد کی رائے کی پابندی کرنی ہوگی۔ از خود اجتہاد کی صلاحیت نہ ہونے کی صورت میں کسی ایسے قاضی کی پیروی لازمی ہوگی جو مجتہد ہو۔ اس طرح شریعت کے مقاصد بھی پورے ہوں گے اور دین میں غیر ضروری سختی اور پابندی کا رجحان بھی پیدا نہیں ہوگا۔ رب العزت فرماتے ہیں۔

«وما جعل علیکم فی الدین من حرج» (۲۰) اور حدیث نبوی ہے کہ «یسروا ولا تعسروا

وبشروا ولا تنفروا» (۲۱)

پس قاضی کے لیے مجتہد ہونا بہت ضروری ہے، اس طرح معاملات و قضایا جلدی اور سہولت احسن طریقے سے نمٹائے جاسکتے ہیں، لیکن بصورت عدم موجودگی اس عالم کو بھی قاضی بنایا جاسکتا ہے جو اگرچہ اجتہاد

کی صلاحیت تو نہیں رکھتا لیکن اپنے علم و فہم کے ساتھ ساتھ وہ کسی مجتہد عالم یا قاضی کی پیروی کرتا ہے اور یہی شریعت اسلامی کا تقاضا ہے۔

جمہور فقہاء کے نزدیک قاضی کی اہلیت کی شرائط میں سے سلامت سمع و بصر و نطق بھی ہے یہ احناف حنابلہ مالکی

سماعت، بینائی اور گویائی پر قدرت

اور شافعی علماء کی بڑی اکثریت کی رائے ہے (۲۲) جب کہ بعض شافعی اور مالکی فقہاء سمع و نطق کو تو شرط قرار دیتے ہیں۔ جب کہ قوت بینائی کو

اس کے لیے ضروری نہیں سمجھتے۔ (۲۳)

اس سلسلے میں راجح قول یہی ہے کہ قاضی کے لیے قوت سماعت گویائی اور بینائی تینوں ضروری ہیں۔ کسی ایک قوت سے بھی محروم فرد قضا کے مقتضیات کو پورا نہیں کر سکتا، کیونکہ یہ ضروری ہے کہ قاضی پوری طرح مدعی اور مدعی علیہ کو سمجھے اور یہ دیکھنے بولنے اور سننے کے بغیر ممکن نہیں لہذا ضروری ہے کہ قاضی سلیم الخواسر ہو اور قضا یا کو پوری طرح سمجھ اور دیکھ سکتا ہو اور ساتھ ہی اپنے مافی الضمیر کو پوری طرح ادا کرنے پر بھی قادر ہو۔

حواشی

- ۱- النساء: ۱۴۱-
- ۲- الاحکام السلطانیہ للماوردی ص ۶۵، ردالمختار: ۳۵۴/۵، مغنی المحتاج: ۳/۵، ۴/۵، بدائع الصنائع: ۳/۴.
- ۳- النساء: (۱۴۱)
- ۴- تبصرة الاحکام: ۳/۱، مغنی المحتاج: ۳/۴، ۴/۵، الاقناع: ۳/۶۸، المحلی: ۳/۹، البحر الزخار: ۵/۱۲۰-
- ۵- ردالمختار: ۳/۵، ۴/۵، بدائع الصنائع: ۳/۴
- ۶- تبصرة الاحکام: ۳/۱، مغنی المحتاج: ۳/۴، ۴/۵، ردالمختار: ۳/۵، ۴/۵، البحر الزخار: ۱۴۹، الاقناع: ۳/۶۸-
- ۷- المراجع السابقہ۔
- ۸- الاحکام السلطانیہ للماوردی ص ۶۵-
- ۹- تبصرة الاحکام: ۳/۱، مغنی المحتاج: ۳/۴، ۴/۵، الاقناع: ۳/۶۸، البحر الزخار: ۵/۸
- ۱۰- المحلی: ۳/۹، نیل الاوطار: ۳/۸، ۴/۸-
- ۱۱- ردالمختار: ۳/۵، ۴/۵، بدائع الصنائع: ۳/۲، فتح القدير: ۳/۵، ۴/۵-

- ۱۲۔ تبصرة الحکام: ۲۳/۱، معنی المحتاج: ۳۷/۲، المعنی والشرح الكبير: ۳۸۲/۴ الاحکام السلطانية لابن
یعنی: ص ۴، دلیل القضاء الشرعی: ۲۰/۱۔
- ۱۳۔ بدائع الصنائع: ۳/۴، الزیلعی: ۳۱۸/۲۔
- ۱۴۔ المحلی: ۳۶۳/۹، نیل الاوطار: ۲۶۶/۸۔
- ۱۵۔ تبصرة الحکام: ۵۲۲/۱، الاقناع: ۳۶۸/۲، معنی المحتاج: ۳۷/۲، البحر الزخار: ۱۱۹/۵۔
- ۱۶۔ رد المحتار: ۳۵۲/۵، الزیلعی: ۱۷۵/۳۔
- ۱۷۔ النظر للتفصیل فی العدالة مجموع فتاویٰ ابن تیمیہ: ۲۰۹/۳۵۔
- ۱۸۔ معنی المحتاج: ۳۷/۲، الاقناع: ۳۶۸/۲، المحلی: ۳۶۳/۹، البحر الزخار: ۱۲۰/۵۔
- ۱۹۔ تبصرة الحکام: ۲۷/۱، الدر المنثور: ۳۵۲/۵۔
- ۲۰۔ الحج: ۷۸۸۔
- ۲۱۔ حدیث متفق علیہ بحوالہ ریاض الصالحین تحقیق الدبانی حدیث رقم: ۶۴۲۔
- ۲۲۔ الزیلعی: ۸/۲-۱، الاقناع: ۳۶۸/۲، تبصرة الحکام: ۲۵/۱، معنی المحتاج: ۷۵/۲۔
- ۲۳۔ معنی المحتاج: ۳۷/۲، تبصرة الحکام: ۲۵/۱، سیرة ابن ہشام: ۶۱۲/۲۔

اسلام اور عصر حاضر مغربی افکار تہذیب و تمدن اور عالم اسلام پر اس
کے اثرات کا تحلیل و تجزیہ، بیسیویں صدی کے کارزار حق و باطل میں اسلام کی بالادستی کی ایک ایمان
افروز جھلک، یہ کتاب آپ کو ایمانی جہیت اور اسلامی غیرت سے سرشار کر دے گی۔
تحریر: مولانا سمیع الحق "مدیر الحق" صفحات ۶۲ - قیمت ۱۲۰ روپے۔
مؤتمر المصنفین دارالعلوم حقانیہ اکوڑہ خشک ضلع نوشہرہ سرحد۔